

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್  
ಸಾದ್ಯಾ ಕಾಳಾಚೊ ತಿಸಾವೊ ಆಯ್ತಾರ್, 25 ಅಕ್ಟೋಬರ್ 2020  
ಪ್ರಸ್ತಾವನ್:

ಮೊಗಾಚ್ಯಾಂನೊ, ಎಕಾ ಕುಟ್ಮಾಚ್ಯಾ ಸ್ಪಿರಿತಾನ್  
ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ  
ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ  
ಪೆಲ್ಯಾಚೊ ಮೊಗ್ ಕರ್ನ್ ಜಿಯೆಂವ್ಕ್ ಆಮ್ಕಾಂ ಉಲೊ  
ದಿತಾ.

ಸರ್ಗಾ ರಾಜಾಚಿ ವಾಟ್ ಮ್ಹಜ್ಯಾ ಪೆಲ್ಯಾಚ್ಯಾ  
ಆಂಗ್ಣಾಂತ್ಲ್ಯಾನ್ ಪಾಶಾರ್ ಜಾತಾ ಮ್ಹಳ್ಳೆಂ ಸತ್  
ದೇವಾಚೆಂ ಉತರ್ ಆಮ್ಕಾಂ ಸಾಂಗ್ತಾ.

ತರ್ ಸಗ್ಳ್ಯಾ ಕಾಳ್ಜಾನ್, ಅತ್ಮ್ಯಾನ್ ಆನಿ ಮನಾನ್  
ದೇವಾಚೊ ಮೋಗ್ ಕರುಂಕ್ ಆನಿ ನಿಸ್ವಾರ್ಥ್‌ಪಣಿಂ  
ಪೆಲ್ಯಾಚೊ ಮೋಗ್ ಕರುಂಕ್ ಗರ್ಜ್ ಆಸ್ಚಿ ಕುರ್ಪಾ  
ಮಾಗ್ಯಾಂ.

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ

1. ಬಾಪಾ, ಪವಿತ್ರಸಭೆಚ್ಯಾ ವ್ಹಡಿಲಾಂನಿ ಎವ್ಕರಿಸ್ತಾ ವರ್ವಿಂ ಪೋಷಿತ್ ಜಾವ್ನ್ ದೆವಾಚೊ ಆನಿ ಪೆಲ್ಯಾಚೊ ಮೋಗ್ ಸರ್ವ್ ಧರ್ಮಾಂ ಆನಿ ವರ್ಗಾಚ್ಯಾ ಲೊಕಾ ಮಧೆಂ ಪರ್ಗಟ್ ಕರುಂಕ್ ವಾವ್ರಿಶೆಂ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

**ಜವಾಬ್:** ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚೆಂ ಆಡಳ್ತೆಂ ಚಲಯ್ತಲ್ಯಾ ಸಮಾಜೆಚ್ಯಾ ಮುಕೆಲ್ಯಾಂನಿ ಜಾತ್, ಕಾತ್, ಧರ್ಮ್ ಲೆಕಿನಾಸ್ತಾಂ, ಲೊಕಾಚ್ಯಾ ಬರೆಪಣಾ ಖಾತಿರ್ ವಾವ್ರಂಕ್ ತಾಂಕಾಂ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

3. ಪಿಡೆಶಿಡೆ ವರ್ವಿಂ ಆನಿ ವೆವೆಗ್ಳ್ಯಾ ರಿತಿಚ್ಯಾ ಪ್ರಾಕೃತಿಕ ವಿಕೋಪಾ ವರ್ವಿಂ ಕಷ್ಟೊಂಚ್ಯಾ ಆಮ್ಚ್ಯಾ ಭಾವಾಂ-ಭಯ್ಣಿಂಕ್ ತಾಂಚ್ಯಾ ಕಷ್ಟಾಂ ದುಖಾಂನಿ ಆಮ್ಚೆ ಕುಮ್ಕೆಚೊ ಹಾತ್ ದಿವ್ನ್ ಪೆಲ್ಯಾಚೊ ಮೋಗ್ ಕಾರ್ಯಗತ್ ಕರುಂಕ್ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಕೃಷಿಕಾಂಕ್ ತಾಂಚ್ಯಾ ವಾವ್ರಾಂತ್ ಜಯ್ತ್ ಲಾಭಯ್. ತಾಂಚ್ಯಾ ಕಷ್ಟಾಂ ವಾಂವ್ಪಿಕ್ ಫಾವೊ ತೊ ಫಳ್ ಆನಿ ದಿಸ್ಪಡ್ತೊ ಗ್ರಾಸ್ ತಾಂಕಾಂ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ಯುವಜಣಾಂನಿ ಕ್ರಿಸ್ತಾಚ್ಯಾ ಮೌಲ್ಯಾಂನಿ ಜಿಯೆವ್ನ್ ತಾಂಚಿ ಯುವ ಸಕತ್, ದೆವಾಚೊ ಮೋಗ್ ಪೆಲ್ಯಾಚೆ ಗರ್ಜೆಂತ್ ವಾಪರ್ನ್ ಜಿಯೆಂವ್ಕ್ ಲಾಭ್ಚ್ಯಾ ಅವ್ಯಾಸಾಚೊ ಫಾಯ್ದೊ ಜೊಡುಂಕ್ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

6. ಹಾಂಗಾಸರ್ ಎಕ್ಟಾಂಯ್ ಜಾಲ್ಲಿಂ ಆಮಿ ತುಜ್ಯಾ ಪುತಾ ಜೆಜುಚಿ ಕೂಡ್ ಆನಿ ರಗತ್ ಸೆವ್ನ್, ಪೆಲ್ಯಾಚೆ ಗರ್ಜೆಂತ್ ಪಾವುನ್ ತುಜ್ಯಾ ಮೊಗಾಕ್ ಸಾಕ್ಸ್ ಜಾವ್ನ್ ಜಿಯೆಂವ್ಕ್ ತುಜ್ಯಾ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

# ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ತಿಸಾವೊ ಆಯ್ತಾರ್, 25 ಅಕ್ಟೋಬರ್ 2020

ಪಯ್ಲೆಂ ವಾಚಪ್

ನಿರ್ಗಮನ್ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರ್ ಮೊಯ್ಜೆಕ್ ಮ್ಹಣಾಲೊ: ಇಸ್ರಾಯೆಲಾಚ್ಯಾ ಭುರ್ಗಾಂಕ್ ಆಶೆಂ ಸಾಂಗ್, “ಪರ್ಕ್ಯಾಂಕ್ ಕಷ್ಟಿನಾಕಾತ್ ವಾ ಧಗ್ಡಿನಾಕಾತ್, ಕಿತ್ಯಾಕ್ ತುಮಿಯ್ ಎಚಿಪ್ತಾಂತ್ ಪರ್ಕೆ ಜಾವ್ನಾಸ್ಲಾತ್. ವಿಧವ್ ಸ್ತ್ರಿಯಾಂಕ್ ಆನಿ ಅನಾಥಾಂಕ್ ಕಷ್ಟಿನಾಕಾತ್. ತುಮಿ ತಾಂಕಾಂ ಕಷ್ಟಿಶಾತ್ ಜಾಲ್ಯಾರ್, ತಿಂ ಮ್ಹಾಕಾ ಖರೆಂಚ್ ಬೋಬ್ ಮಾರ್ತಲಿಂ ಆನಿ ಹಾಂವ್ ತಾಂಚಿ ಬೋಬ್ ಖರೆಂಚ್ ಆಯ್ಕತಲೊಂ; ಮ್ಹಜೊ ಕ್ರೋಧ್ ಪೆಟ್ತಲೊ ಆನಿ ಹಾಂವ್ ತುಮ್ಯಾಂ ತಲ್ವಾರಿನ್ ಜಿವ್ಚಿಂ ಮಾರ್ತಲೊಂ. ಆಶೆಂ ತುಮ್ಚ್ಯಾ ಬಾಯ್ಲೊ ವಿಧವ್ ಜಾತಲ್ಯೊ ಆನಿ ತುಮ್ಚಿಂ ಭುರ್ಗಿಂ ಅನಾಥ್ ಜಾತಲಿಂ.

ಮ್ಹಜ್ಯಾ ಲೊಕಾ ಪಯ್ಲಿಂ ಕೊಣ್‌ಯೀ ಎಕಾ ದುಬ್ಳ್ಯಾಕ್ ರೀಣ್ ದಿತಾನಾ, ವಾಡಿಕ್ ದುಡು ದಿತಲ್ಯಾಂ ಪರಿಂ ಕರಿನಾಕಾತ್: ತುಮಿ ತಾಚೆ ಕಡ್ಡಿ ವಾಡ್ ಘೆಂವ್ಚಿ ನ್ಹಯ್. ತುಮ್ಚ್ಯಾ ಪೆಲ್ಯಾಚೊ ದಗ್ಲೊ ತುಮಿ ಅಡವ್ ಘೆತ್ಲಾ ಜಾಲ್ಯಾರ್, ದೀಸ್ ಬುಡ್ಚೆ ಪಯ್ಲೆಂ ತೊ ಪಾಟಿಂ ದಿಂವ್ಕ್ ಜಾಯ್. ತೊ ದಗ್ಲೊ ತಾಚೆಂ ಏಕ್‌ಚ್ ನ್ಹೆಸಣ್, ಆನಿ ತ್ಯಾಚ್ ದಗ್ಲಾನ್ ತೊ ಆಪ್ಲಿ ಕೂಡ್ ಧಾಂಪ್ತಾ. ತಾಚೆ ವಿಣೆಂ ಹೆರ್ ಕಿತೆಂ ನ್ಹೆಸುನ್ ತಾಣೆಂ ನಿಡ್ಚೆಂ? ತೊ ಮ್ಹಾಕಾ ಬೋಬ್ ಮಾರಿತ್ ಜಾಲ್ಯಾರ್, ಹಾಂವ್ ತಾಕಾ ಆಯ್ಕತಲೊಂ, ಕಿತ್ಯಾಕ್ ಹಾಂವ್ ದಯಾಳ್.

ದೆವಾಚೆಂ ಉತರ್ ಹೆಂ

ಸರ್ವೆಸ್ಪರಾ, ಹಾಂವ್ ತುಜೊ ಮೋಗ್ ಕರ್ತಾಂ,

ತುಂಚ್ ಮ್ಹಜೆಂ ಬಳ್

ಹಾಂವ್ ತುಜೊ ಮೋಗ್ ಕರ್ತಾಂ, ಸರ್ವೆಸ್ಪರಾ

ತುಂಚ್ ಮ್ಹಜೆಂ ಬಳ್

ಸರ್ವೆಸ್ಪರ್ ಚ್ ಮ್ಹಜೆಂ ಖಿಡಾಪ್

ಮ್ಹಜೆಂ ಬುರುಚ್ ಆನಿ ಮ್ಹಜೊ ಸೊಡ್ವಣ್ಡಾರ್.

ಮ್ಹಜೊ ದೇವ್‌ಚ್ ಹಾಂವೆಂ ಆಸ್ತೊ ಸೊಧುನ್ ವೆಚೆಂ ಖಿಡಾಪ್,

ತೊಚ್ ಮ್ಹಜೆಂ ಥಾಲ್, ಮ್ಹಜ್ಯಾ ಸಂರಕ್ಷಣಾಚೆಂ ಶಿಂಗ್

ಆನಿ ಮ್ಹಜ್ಯಾ ಭದ್ರತೆಚೆಂ ಕೊಟೆಂ.

ತಾಕಾ ಜಾಂವ್ ಮಾನ್ — ಮಹಿಮಾ

ಕಿತ್ಯಾಕ್ ಹಾಂವ್ ತಾಕಾ ಉಲೊ ಮಾರಿನಾ ಫುಡೆಂ

ಮ್ಹಜ್ಯಾ ದುಸ್ಮಾನಾಂಚ್ಯಾ ಹಾತಾಂತ್ಲೊ ತೊ ಮ್ಹಾಕಾ ನಿವಾರ್ತಾ.